

प्रकाशनार्थ / प्रसारणार्थ

एक शेर का मुकाबला 10 गीदड़ मिलकर नहीं कर पायेंगे— सुशील मोदी

पटना 04.01.2019

श्री शकुनी चौधरी के 83 वें जन्मदिवस पर विद्यापति भवन में आयोजित समारोह में श्री चौधरी के शतायु व स्वस्थ जीवन की कामना करते हुए उपमुख्यमंत्री सुशील कुमार मोदी ने लोकसभा चुनाव के बाबत कहा कि इक्के-दुक्के लोगों के आने-जाने से कोई फर्क नहीं पड़ने वाला है। कांग्रेस राफेल सहित अन्य मुद्दों पर झूठ का सहारा लेकर गरीब के बेटा नरेन्द्र मोदी को दुबारा प्रधानमंत्री बनने से रोकना चाहती है। मगर एक शेर का मुकाबला 10 गीदड़ मिल कर नहीं कर पायेंगे। देश के विकास के साथ चीन को जवाब देने और पाकिस्तान को सबक सीखाने वाले नरेन्द्र मोदी एक ऐसे मजबूत प्रधानमंत्री हैं जिन्हें देश की जनता दुबारा मौका देने का मन बना चुकी है।

श्री मोदी ने कहा कि 2009 में केवल भाजपा-जदयू का गठबंधन था तो एनडीए 32 सीटें जीतने में कामयाब रहा। इस बार तो हमारे साथ रामविलास पासवान और शकुनी चौधरी जैसे नेता हैं, ऐसे में एनडीए के विजय रथ को कौन रोक पायेगा?

राफेल मामले में सुप्रीम कोर्ट द्वारा सारी याचिकाओं को खारिज करने और सरकार को क्लीन चिट देने के बावजूद कांग्रेस झूठ पर झूठ बोल रही है। नमो सरकार पर एक भी भ्रष्टाचार का आरोप नहीं लग सका है। सोहराबुद्दीन मामले में भाजपा के राष्ट्रीय अध्यक्ष अमित शाह को फंसाने का कांग्रेसी षड़यंत्र का खुलासा हो चुका है। राहुल गांधी को देश की जनता से माफी मांगनी चाहिए।

उन्होंने कहा कि राममंदिर के मामले को कांग्रेस लटका कर रखना चाहती है। कांग्रेस के कपिल सिब्बल सुप्रीम कोर्ट से जल्द फैसला नहीं देने का आग्रह करते हैं। राममंदिर चुनावी नहीं देश के करोड़ों लोगों की आस्था का सवाल है। इलाहाबाद हाईकोर्ट के फैसले के 11 साल बाद भी मामला लम्बित है। प्रधानमंत्री ने ठीक कहा है कि सुप्रीम कोर्ट का फैसला आने के पहले सरकार कोई दूसरी कार्रवाई नहीं करेगी। देश की जनता इंतजार करें, राम लल्ला की मूर्ति हटाने की कांग्रेस में हिम्मत नहीं है। जहां मूर्ति हैं वहां भव्य मंदिर जरूर बनेगा।